



## മലങ്കര സുറിയാനി കത്തോലിക്കാസഭ

2009-ലെ അൽമായ ദിനത്തോടനുബന്ധിച്ച്  
അല്മായർക്കുവേണ്ടിയുള്ള സുന്നഹദോസ് കമ്മീഷൻ ചെയർമാൻ  
അഭിവന്ദ്യ ഗീവർഗ്ഗീസ് മാർ ദിവന്നാസിയോസ് മെത്രാപ്പോലീത്താ  
പുറപ്പെടുവിക്കുന്ന ഇടയ ലേഖനം

അഭിവന്ദ്യ പിതാക്കന്മാരേ, വന്ദ്യ കോറെപ്പിസ്കോപ്പാമാരേ, റമ്പാന്മാരേ,  
ബഹു. വൈദികരേ, ശെമ്മാശ്ശന്മാരേ, സന്യസ്തരേ, കർത്താവിൽ പ്രിയ  
വിശ്വാസികളേ!

2009 മെയ് 3-ാം തീയതി മലങ്കര കത്തോലിക്കാ സഭ അല്മായ  
ദിനമായി ആചരിക്കുന്നു. ഈയവസരത്തിൽ, സഭയുടെ വിവിധ  
ശുശ്രൂഷകളിൽ ഉൾച്ചേർന്നിരിക്കുന്ന ഓരോരുത്തരെയും  
അനുഭവിക്കുന്നതോടൊപ്പം മുഴുവൻ വിശ്വാസികളെയും സഭാ  
ശുശ്രൂഷകളിൽ പങ്കുചേരുവാൻ പ്രത്യേകം ഞാൻ ആഹ്വാനം ചെയ്യുന്നു.

മലങ്കര സഭയിലെ അല്മായരുടെ ഔദ്യോഗിക കർമ്മ വേദിയായ  
മലങ്കര കാത്തലിക് അസോസിയേഷൻ (എം.സി.എ.)  
പ്രവർത്തനമാരംഭിച്ചിട്ട് പതിമൂന്ന് വർഷം പിന്നിടുന്നു. സഭാ തലത്തിലും  
ഭദ്രാസനതലത്തിലും സജീവ സാന്നിധ്യമായി വളരുന്ന എം.സി.എ.യുടെ  
പ്രവർത്തനങ്ങൾ മേഖലാ, ഇടവക തലത്തിൽ ശക്തിപ്പെടുവരുന്നു  
എന്നറിയുന്നതിൽ ഏറെ സന്തോഷമുണ്ട്. എം.സി.എ.യുടെ നേതൃത്വത്തിൽ  
വിദ്യാഭ്യാസ മേഖലയിലും ആതുര ശുശ്രൂഷാ രംഗത്തും ഇതര സാമൂഹിക  
രംഗങ്ങളിലും നടത്തിവരുന്ന പ്രവർത്തനങ്ങൾ തികച്ചും ശ്ലാഘനീയമാണ്.

വി. പൗലോസ് ഗ്ലീഹായുടെ ജനനത്തിന്റെ രണ്ടാം സഹസ്രാബ്ദ  
ആഘോഷങ്ങളുടെ ഭാഗമായി പരിശുദ്ധ ബനഡിക്ട് 16-ാമൻ മാർപാപ്പ  
വി. പൗലോസ് ഗ്ലീഹായുടെ പ്രേഷിത തീക്ഷ്ണതയെ പ്രത്യേകമായി  
അനുസ്മരിക്കുവാൻ ഈ വർഷം നമ്മോട് ആവശ്യപ്പെട്ടിരിക്കുന്നു. ഈ  
പശ്ചാത്തലത്തിലാണ് എം.സി.എ.യുടെ ഈ വർഷത്തെ കർമ്മ  
പരിപാടികൾ ആസൂത്രണം ചെയ്തിരിക്കുന്നത്. മലങ്കര കത്തോലിക്കാ

---

സഭയെ സംബന്ധിച്ചിടത്തോളം ഇതിന് ഏറെ പ്രസക്തിയുണ്ട്.

കേരളത്തിലെ മാർത്തോമ്മാ ക്രിസ്ത്യാനികളുടെ കൂട്ടത്തിൽ തീക്ഷ്ണമായ പ്രേഷിത ചൈതന്യത്തോടെ അനേകരെ വിശ്വാസത്തിലേക്കാനയിക്കുവാൻ മലങ്കര കത്തോലിക്കാ സഭയെ ദൈവം തിരഞ്ഞെടുത്തുവെന്നതിൽ നമുക്കഭിമാനിക്കാം. നമ്മുടെ സഭാ പിതാവായ ദൈവദാസൻ മാർ ഈവാനിയോസ് തിരുമേനി വി. പൗലോസിനെപ്പോലെ പ്രേഷിത തീക്ഷ്ണതയാൽ കേരളത്തിന്റെ തെക്കൻ പ്രദേശങ്ങളിലും തമിഴ്നാട്ടിലും, കുടിയേറ്റമേഖലകളിലും നടത്തിയ പ്രേഷിത പ്രവർത്തനങ്ങളിലൂടെ അനേകരെ സഭയിലേക്കാനയിച്ചു. മലങ്കര സഭയുടെ വി. പൗലോസ് എന്നറിയപ്പെടുന്ന സേവേറിയോസ് തിരുമേനി, ആരംഭത്തിൽ മലങ്കര കത്തോലിക്കാ സഭയുടെ നിശിത വിമർശകനായിരുന്നെങ്കിലും പുനരെകൃത്തോടെ സഭയുടെ പ്രേഷിത മേഖലയിലെ മുന്നണിപ്പോരാളിയായി. പിതാവിന്റെ നിതാന്ത ജാഗ്രതയിലാണ് കേരളത്തിന്റെ വടക്കൻ പ്രദേശങ്ങളിൽ മലങ്കര കത്തോലിക്കാ സഭ വളർന്നുവന്നത്.

മലബാർ പ്രദേശത്ത് കത്തോലിക്കാ സഭയെ വളർത്തുവാൻ നേതൃത്വം നൽകിയ അത്തനാസിയോസ് തിരുമേനിയും മലങ്കര കത്തോലിക്കാ സഭയുടെ മിഷൻ പ്രവർത്തന രംഗത്തെ സജീവ സാന്നിധ്യമായിരുന്നു. ഇതിനെക്കാളെല്ലാമുപരി, നാടാർ സമൂഹത്തിൽ നിന്നും കത്തോലിക്കാ സഭയിലേക്ക് ചേരുകയും മെത്രാൻ പദവിയിലേക്കുയർത്തപ്പെടുകയും മാർത്താണ്ഡം ഭദ്രാസനത്തിന്റെ പ്രഥമ മെത്രാപ്പോലീത്തായുമായിരുന്ന ലോറൻസ് മാർ അപ്രേം തിരുമേനിയുടെ മിഷൻപ്രവർത്തനങ്ങളും എടുത്തു പറയേണ്ടതാണ്. അഭിവന്ദ്യ പിതാക്കൻമാരോടും, വൈദികരോടും, സന്യസ്തരോടുംമാപ്പം വളരെയേറെ അൽമായ സഹോദരങ്ങളും സഭയുടെ പ്രേഷിത പ്രവർത്തനങ്ങളിൽ അണി ചേർന്നതിലൂടെയാണ് മലങ്കര സഭ വളർന്നു വികസിച്ചത്.

രണ്ടാം വത്തിക്കാൻ സുന്നഹദോസ് അൽമായർക്ക് ദൈവശാസ്ത്ര പരിശീലനം നൽകി സഭാശുശ്രൂഷയിൽ നിയോഗിക്കപ്പെടണമെന്ന് നിർദ്ദേശിക്കുന്നതിന് വളരെ മുമ്പു തന്നെ മലങ്കര കത്തോലിക്കാ സഭ ഇതിന് തുടക്കം കുറിച്ചു. ഒരു വർഷം നീണ്ടുനിന്ന ദൈവശാസ്ത്ര പരിശീലനത്തിലൂടെ സഭയുടെ മിഷൻ രംഗങ്ങളിൽ നിയോഗിക്കപ്പെട്ട ഉപദേശിമാർ മലങ്കര സഭയുടെ അല്മായ പ്രേഷിത രംഗത്തെ മുന്നണിപ്പോരാളികളായി. ഇതിന് നേതൃത്വം വഹിച്ച് ഇതിൽ അണിചേർന്ന ഉപദേശി സമൂഹവും മലങ്കര കത്തോലിക്കാസഭയുടെ വളർച്ചയിൽ നിർണ്ണായക പങ്കു വഹിച്ചുവെന്നത് സന്തോഷത്തോടെ നമുക്ക് ഓർക്കാം.

---

രണ്ടാം വത്തിക്കാൻ സുന്നഹദോസിലും 1988-ൽ നടന്ന പ്രത്യേക സുന്നഹദോസിലും സഭാ പ്രവർത്തനങ്ങളിൽ അല്പമായരുടെ ഉൾച്ചേരലിനെക്കുറിച്ച് വിശദമായി പ്രതിപാദിച്ചിട്ടുണ്ട്. സഭാ പ്രവർത്തനങ്ങളിലെ പങ്കുചേരലിനെക്കുറിച്ചുള്ള സൂചനകൾ സഭയുടെ ഭരണനിർവ്വഹണത്തിലുള്ള പങ്കുചേരലിനെക്കാളുപരി, സഭയുടെ ദൗത്യത്തിലുള്ള പങ്കുചേരൽ കൂടിയാണ്. നിങ്ങൾ ലോകമെങ്ങും പോയി സുവിശേഷം അറിയിക്കുകയെന്ന ദൗത്യം സഭാംഗങ്ങൾക്കെല്ലാവർക്കുമായി നൽകപ്പെട്ടിട്ടുള്ള ദൗത്യമാണ്. രാജകീയ പൗരോഹിത്യത്തെക്കുറിച്ചുള്ള പത്രോസിന്റെ വാക്കുകളിലും ഇതിന്റെ സൂചനകൾ കാണാൻ കഴിയും. രാജകീയ പൗരോഹിത്യത്തിലേക്ക് വിളിക്കപ്പെട്ട ഓരോ വിശ്വാസിയോടും വിളിച്ചവന്റെ നന്മകൾ പ്രകീർത്തിക്കുവാൻ (പത്രോ 12:9) വി. പത്രോസ് ആവശ്യപ്പെടുന്നു.

ഈ വർഷം വി. പൗലോസ് ശ്ലീഹായുടെ പ്രേഷിത തീക്ഷ്ണതയെക്കുറിച്ച് പഠിക്കുവാനും പരിചിന്തനം ചെയ്യുവാനും നമുക്ക് കഴിയണം. “ഇനിമേൽ ഞാനല്ല ക്രിസ്തുവാണ് എന്നിൽ ജീവിക്കുന്നത്” (റോമ 2:20) എന്ന് പറഞ്ഞ പൗലോസ് ശ്ലീഹായുടെ ക്രിസ്ത്യാനുഭവമായിരിക്കണം നമ്മുടെ ശക്തി സ്രോതസ്സ്. “ഞാൻ സുവിശേഷം പ്രസംഗിക്കുന്നില്ലായെങ്കിൽ എനിക്ക് ദുരിതം” (1 കോറി 9:16) എന്ന് പറയത്തക്കവിധം സുവിശേഷദൗത്യത്തെ നമ്മുടെ കടമയും ഉത്തരവാദിത്വവുമായി നാം ഏറ്റെടുക്കണം.

ഡമാസ്കസ്സിലേക്കുള്ള യാത്രാവേളയിൽ വി. പൗലോസിനുണ്ടായ മാനസാന്തരത്തിന്റെയനുഭവം നമ്മുടെ ജീവിതത്തിലും ഉണ്ടാകണം. അതിലൂടെ സഭാ ജീവിതത്തിലെ നിസ്സംഗത വിട്ട്, വി. കുർബ്ബാനയിൽ നാം സ്വീകരിക്കുന്ന യേശുവിന്റെ മാംസരക്തങ്ങളുടെ അനുഭവത്തിലും, ശ്രവിക്കുന്ന ദൈവവചനത്തിന്റെ തീക്ഷ്ണതയിലും യേശുവിന്റെ ശുശ്രൂഷകരാകാൻ നമുക്ക് കഴിയണം.

ഈയവസരത്തിൽ, വിശ്വാസത്തിലേക്ക് കടന്നുവന്ന സഹോദരങ്ങളെ ശക്തിപ്പെടുത്തുവാൻ, ധർമ്മികമായി നാം കടപ്പെട്ടിരിക്കുന്നു എന്ന വസ്തുത ഏവരുടെയും ശ്രദ്ധയിൽ കൊണ്ടു വരുവാൻ ഞാൻ ആഗ്രഹിക്കുന്നു. ദളിത്-ആദിവാസി വിഭാഗങ്ങളിൽ നിന്നും ക്രൈസ്തവ വിശ്വാസം സ്വീകരിച്ചതിന്റെ പേരിൽ സംവരണാനുകൂല്യം നഷ്ടപ്പെട്ട നമ്മുടെ സഹോദരങ്ങളെ പ്രത്യേകമായി കരുതുവാൻ നമുക്ക് കഴിയണം. കഴിഞ്ഞ വർഷത്തെ പുനരുകൃത വാർഷികത്തോടനുബന്ധിച്ച് റാന്നിയിൽ വെച്ചു നടത്തിയ എം.സി.എ.യുടെ 13-ാമത് കൺവെൻഷനിൽ പരിവർത്തിത ക്രൈസ്തവരുടെ അവകാശങ്ങളെക്കുറിച്ച് നടത്തിയ പഠന സെമിനാർ ഇതിന് ഒരു തുടക്കം മാത്രമാണ്.

---

സംവരണാനുകൂല്യങ്ങൾക്കുവേണ്ടി നമ്മുടെ സഹോദരങ്ങൾ നടത്തിവരുന്ന പ്രക്ഷോഭങ്ങളിൽ നമുക്ക് അണിചേരാം.

വിശ്വാസത്തിലേക്ക് പുതുതായി കടന്നുവന്ന സമൂഹങ്ങളെ ശക്തിപ്പെടുത്തുവാൻ വി. പൗലോസ് ശ്രമിച്ചതുപോലെ നമ്മുടെ ഓരോ മിഷൻ കേന്ദ്രങ്ങളെയും ശക്തിപ്പെടുത്തുവാൻ നമുക്ക് കഴിയണം. 2009ലെ പുനരുകൃത വാർഷിക മാർത്താണ്ഡം ഭദ്രാസനത്തിൽ നടത്തുന്നതിനുള്ള തീരുമാനത്തെ ദൈവനിയോഗമായി കരുതാം. യേശുവിന്റെ സുവിശേഷം യഹൂദരുടെ പരിസരങ്ങളിൽ നിന്നും വിജാതീയരുടെ ഇടയിലേക്ക് വ്യാപിപ്പിച്ച വി. പൗലോസിന്റെ തീക്ഷ്ണതയോടെ മലങ്കരയെ മലയാളകരയിൽ നിന്നും വിശാല ഭാരതത്തിലേക്ക് വ്യാപിപ്പിക്കുന്നതിനുള്ള അവസരമായി നമുക്കിതിനെ സ്വീകരിക്കാം. ഈ ദൗത്യം ഏറ്റെടുക്കുവാൻ മലങ്കരയിലെ അല്പമായ സമൂഹത്തിന് കഴിയട്ടെയെന്ന് ആശംസിക്കുകയും പ്രാർത്ഥിക്കുകയും ചെയ്യുന്നു.

അല്പമായ ദിനത്തിൽ, മലങ്കര സഭയിലെ മുഴുവൻ അല്പമായരെയും ദൈവസന്നിധിയിൽ സമർപ്പിക്കാം. അല്പമായ പ്രസ്ഥാനമായ എം.സി.എ.യെ നമ്മുടെ മുഴുവൻ ഇടവകകളിലും സജീവമാക്കാനുള്ള പ്രവർത്തനങ്ങളിൽ നമുക്ക് അണിചേരാം. അല്പമായ ദിനത്തിലെ സ്തോത്രകാഴ്ച എം.സി.എ.യുടെ പ്രവർത്തനങ്ങൾക്കായി അതാത് ഭദ്രാസനകേന്ദ്രങ്ങളിൽ നൽകാൻ ബന്ധപ്പെട്ടവർ ശ്രമിക്കുമല്ലോ.

സർവ്വശക്തനായ ദൈവത്തിന്റെ കൃപയും അനുഗ്രഹങ്ങളും നാമെല്ലാവരോടും കൂടി വർദ്ധിച്ചിരിക്കുമാറാകട്ടെ.

ആയത് ദൈവമാതാവായ പരിശുദ്ധ കന്യകാമറിയാമിന്റേയും നമ്മുടെ പിതാവായ മാർത്തോമ്മാ ശ്ലീഹായുടേയും എം.സി.എ.യുടെ സർഗ്ഗീയ മദ്ധ്യസ്ഥനായ വി.യൗസേഫ് പിതാവിന്റേയും പ്രാർത്ഥനകളാൽ തന്നെ. ആമ്മേൻ.

എന്ന്,

+ *George Mar Divanuss*

**ഗീവർഗീസ് മാർ ദിവനാസിയോസ് മെത്രാപ്പോലീത്താ**

അല്പായർക്കുവേണ്ടിയുള്ള

സുന്നഹദോസ് കമ്മീഷൻ ചെയർമാൻ

20.04.2009

ധർമ്മപീഠം, ബത്തേരി

---

N.B: ഈ കൽപന അല്പമായ ദിനമായ മെയ് 3-ാം തീയതി ഞായറാഴ്ച വി. കുർബാന മദ്ധ്യേ നമ്മുടെ എല്ലാ പള്ളികളിലും മിഷൻ കേന്ദ്രങ്ങളിലും വായിക്കേണ്ടതാണ്.